

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಭಾರ್ಗವಮುನಿಭಿಃ ಅನುಗೃಹೀತಂ
॥ ಶ್ರೀಲಕ್ಷ್ಮೀಹೃದಯಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀಲಕ್ಷ್ಮೀಹೃದಯಂ ॥

ಹರಿಃ ಓಂ ॥

ಅಸ್ಯ ಶ್ರೀ ಆದ್ಯಾದಿ ಶ್ರೀಮಹಾಲಕ್ಷ್ಮೀ ಹೃದಯ ಸ್ತೋತ್ರ ಮಹಾಮಂತ್ರಸ್ಯ
ಭಾರ್ಗವ ಋಷಿಃ (ಶಿರಸಿ)

ಅನುಷ್ಠುಬಾದಿ ನಾನಾಛಂದಾಂಸಿ (ಮುಖೇ)

ಆದ್ಯಾಸಿ ಶ್ರೀಮಹಾಲಕ್ಷ್ಮೀ ಸಹಿತ ನಾರಾಯಣೋ ದೇವತಾ (ಹೃದಯೇ) ॥

ಶ್ರೀಂ ಬೀಜಂ | ಹ್ರೀಂ ಶಕ್ತಿಃ | ಐಂ ಕೀಲಕಂ |

ಆದ್ಯಾದಿ ಶ್ರೀಮಹಾಲಕ್ಷ್ಮೀ ಪ್ರಸಾದಸಿದ್ಧ್ಯರ್ಥೇ ಜಪೇ ವಿನಿಯೋಗಃ ॥

ಓಂ ಆದ್ಯಾದಿ ಶ್ರೀಮಹಾಲಕ್ಷ್ಮೀ ದೇವತಾಯೈ ನಮಃ - ಹೃದಯೇ

ಶ್ರೀಂ ಬೀಜಾಯೈ ನಮಃ - ಗುಹ್ಯೇ

ಹ್ರೀಂ ಶಕ್ತ್ಯೈಃ ನಮಃ - ಪಾದಯೋಃ

ಐಂ ಬಲಾಯೈಃ ನಮಃ - ಮೂರ್ಧಾದಿಪಾದಪರ್ಯಂತಂ ವಿನ್ಯಸೇತ್ ॥

ಕರನ್ಯಾಸಃ

ಓಂ ಶ್ರೀಂ ಅಂಗುಷ್ಠಾಭ್ಯಾಂ ನಮಃ

ಓಂ ಹ್ರೀಂ ತರ್ಜನೀಭ್ಯಾಂ ನಮಃ

ಓಂ ಐಂ ಮಧ್ಯಮಾಭ್ಯಾಂ ನಮಃ

ಓಂ ಶ್ರೀಂ ಅನಾಮಿಕಾಭ್ಯಾಂ ನಮಃ

ಓಂ ಹ್ರೀಂ ಕನಿಷ್ಠಿಕಾಭ್ಯಾಂ ನಮಃ

ಓಂ ಐಂ ಕರತಲಕರಪೃಷ್ಠಾಭ್ಯಾಂ ನಮಃ ॥

ಹೃದಯಾದಿನ್ಯಾಸಃ

ಓಂ ಶ್ರೀಂ ಜ್ಞಾನಾಯ ಹೃದಯಾಯ ನಮಃ
 ಓಂ ಹ್ರೀಂ ಐಶ್ವರ್ಯಾಯ ಶಿರಸೇ ಸ್ವಾಹಾ
 ಓಂ ಐಂ ಶಕ್ತ್ಯೈ ಶಿಖಾಯೈ ವೌಷಟ್
 ಓಂ ಶ್ರೀಂ ಬಲಾಯ ಕವಚಾಯ ಹುಂ
 ಓಂ ಹ್ರೀಂ ತೇಜಸೇ ನೇತ್ರಾಭ್ಯಾಂ ವೌಷಟ್
 ಓಂ ಐಂ ವೀರ್ಯಾಯ ಅಸ್ತ್ರಾಯ ಘಟ್
 ಓಂ ಭೂರ್ಭುವಸ್ಸುವರೋಂ ಇತಿ ದಿಗ್ಬಂಧಃ ||

ಅಥ ಧ್ಯಾನಂ

ಹಸ್ತದ್ವಯೇನ ಕಮಲೇ ಧಾರಯಂತೀಂ ಸ್ವಲೀಲಯಾ |
 ಹಾರ ನೂಪುರ ಸಂಯುಕ್ತಾಂ ಮಹಾಲಕ್ಷ್ಮೀಂ ವಿಚಿಂತಯೇತ್ || 1 ||

ಕೌಶೇಯ ಪೀತವಸನಾಮರವಿಂದನೇತ್ರಾಂ
 ಪದ್ಮದ್ವಯಾಭಯವರೋದ್ಯತಪದ್ಮಹಸ್ತಾಂ |
 ಉದ್ಯಚ್ಛತಾರ್ಕ ಸದೃಶಾಂ ಪರಮಾಂಕಸಂಸ್ಥಾಂ
 ಧ್ಯಾಯೇದ್ ವಿಧೀಶನತ ಪಾದಯುಗಾಂ ಜನಿತ್ರೀಂ || 2 ||

ಶ್ರೀಲಕ್ಷ್ಮೀ ಕಮಲಧಾರಿಣ್ಯೈ ಸಿಂಹವಾಹಿನ್ಯೈ ಸ್ವಾಹಾ ||
 ಪೀತವಸ್ತ್ರಾಂ ಸುವರ್ಣಾಂಗೀಂ ಪದ್ಮಹಸ್ತದ್ವಯಾನ್ವಿತಾಂ |
 ಲಕ್ಷ್ಮೀಂ ಧ್ಯಾತ್ವೇತಿ ಮಂತ್ರೇಣ ಸ ಭವೇತ್ ಪೃಥಿವೀಪತಿಃ || 3 ||

ಮಾತುಲುಂಗ ಗದಾಖೇಟೀ ಪಾಣೌ ಪಾತ್ರಂಚ ಬಿಭೃತೀ |
 ವಾಗಲಿಂಗಂಚ ಮಾನಂಚ ಬಿಭೃತೀ ನೃಪಮೂರ್ಧನಿ || 4 ||

(ಓಂ ಶ್ರೀಂ ಐಂ ಹ್ರೀಂ ಕ್ಲೀಂ ||)

ವಂದೇ ಲಕ್ಷ್ಮೀಂ ಪರಶಿವಮಯೀಂ ಶುದ್ಧಜಾಂಬೂನದಾಭಾಂ
 ತೇಜೋರೂಪಾಂ ಕನಕವಸನಾಂ ಸರ್ವಭೂಷೋಜ್ವಲಾಂಗೀಂ |

ಬೀಜಾಪೂರಂ ಕನಕಕಲಶಂ ಹೇಮಪದ್ಮಂ ದಧಾನಾಂ
ಆದ್ಯಾಂ ಶಕ್ತಿಂ ಸಕಲಜನನೀಂ ಸರ್ವಮಾಂಗಳ್ಯ ಯುಕ್ತಾಂ || 1 ||

(ಓಂ ಶ್ರೀಂ ||)

ಶ್ರೀಮತ್ಸೌಭಾಗ್ಯಜನನೀಂ ಸ್ತೌಮಿ ಲಕ್ಷ್ಮೀಂ ಸನಾತನೀಂ |
ಸರ್ವಕಾಮ ಫಲಾವಾಪ್ತಿ ಸಾಧನೈಕ ಸುಖಾವಹಾಂ || 2 ||

ಸ್ಮರಾಮಿ ನಿತ್ಯಂ ದೇವೇಶಿ ತ್ವಯಾ ಪ್ರೇರಿತಮಾನಸಃ |
ತ್ವದಾಜ್ಞಾಂ ಶಿರಸಾ ಧೃತ್ವಾ ಭಜಾಮಿ ಪರಮೇಶ್ವರೀಂ || 3 ||

ಸಮಸ್ತಸಂಪತ್ತುಖದಾಂ ಮಹಾಶ್ರಿಯಂ
ಸಮಸ್ತಕಲ್ಯಾಣಕರೀಂ ಮಹಾಶ್ರಿಯಂ |
ಸಮಸ್ತಸೌಭಾಗ್ಯಕರೀಂ ಮಹಾಶ್ರಿಯಂ
ಭಜಾಮ್ಯಹಂ ಜ್ಞಾನಕರೀಂ ಮಹಾಶ್ರಿಯಂ || 4 ||

ವಿಜ್ಞಾನಸಂಪತ್ತುಖದಾಂ ಮಹಾಶ್ರಿಯಂ
ವಿಚಿತ್ರವಾಗ್ಭೂತಿಕರೀಂ ಮನೋರಮಾಂ |
ಅನಂತಸೌಭಾಗ್ಯಸುಖಪ್ರದಾಯಿನೀಂ
ನಮಾಮ್ಯಹಂ ಭೂತಿಕರೀಂ ಹರಿಪ್ರಿಯಾಂ || 5 ||

ಸಮಸ್ತಭೂತಾಂತರಸಂಸ್ಥಿತಾ ತ್ವಂ
ಸಮಸ್ತಭಕ್ತೇಶ್ವರಿ ವಿಶ್ವರೂಪೇ |
ತನ್ನಾಸ್ತಿ ಯತ್ತ್ವದ್ವ್ಯತಿರಿಕ್ತವಸ್ತು
ತ್ವತ್ಪಾದಪದ್ಮಂ ಪ್ರಣಮಾಮ್ಯಹಂ ಶ್ರೀಃ || 6 ||

ದಾರಿದ್ರ್ಯ ದುಃಖೌಘ ತಮೋನಿಹಂತ್ರಿ
ತ್ವತ್ಪಾದಪದ್ಮಂ ಮಯಿ ಸನ್ನಿಧತ್ಸ್ವ |
ದೀನಾರ್ಥಿವಿಚ್ಛೇದನ ಹೇತುಭೂತೈಃ
ಕೃಪಾಕಟಾಕ್ಷೈರಭಿಷಿಂಚ ಮಾಂ ಶ್ರೀಃ || 7 ||

ವಿಷ್ಣುಸ್ತುತಿಪರಾಂ ಲಕ್ಷ್ಮೀಂ ಸ್ವರ್ಣವರ್ಣಸ್ತುತಿಪ್ರಿಯಾಂ |
ವರದಾಭಯದಾಂ ದೇವೀಂ ವಂದೇ ತ್ವಾಂ ಕಮಲೇಕ್ಷಣೇ || 8 ||

ಅಂಬ ಪ್ರಸೀದ ಕರುಣಾಪರಿಪೂರ್ಣದೃಷ್ಟ್ಯಾ
ಮಾಂ ತ್ವತ್ಕೃಪಾದ್ರವಿಣಗೇಹಮಿಮಂ ಕುರುಷ್ವ |
ಆಲೋಕಯ ಪ್ರಣತಹೃದ್ಗತಶೋಕಹಂತ್ರಿ
ತ್ವತ್ಪಾದಪದ್ಮಯುಗಳಂ ಪ್ರಣಮಾಮ್ಯಹಂ ಶ್ರೀಃ || 9 ||

(ಶ್ರೀಂ ಹ್ರೀಂ ||)

ಶಾಂತ್ಯೈ ನಮೋಽಸ್ತು ಶರಣಾಗತರಕ್ಷಣಾಯೈ
ಕಾಂತ್ಯೈ ನಮೋಽಸ್ತು ಕಮನೀಯಗುಣಾಶ್ರಯಾಯೈ |
ಕ್ಷಾಂತ್ಯೈ ನಮೋಽಸ್ತು ದುರಿತಕ್ಷಯಕಾರಣಾಯೈ
ಧಾತ್ರೈ ನಮೋಽಸ್ತು ಧನಧಾನ್ಯಸಮೃದ್ಧಿದಾಯೈ || 10 ||

ಶಕ್ತೈ ನಮೋಽಸ್ತು ಶಶಿಶೇಖರ ಸಂಸ್ಥಿತಾಯೈ
ರತ್ನೈ ನಮೋಽಸ್ತು ರಜನೀಕರಸೋದರಾಯೈ |
ಭಕ್ತೈ ನಮೋಽಸ್ತು ಭವಸಾಗರತಾರಕಾಯೈ
ಮತ್ತೈ ನಮೋಽಸ್ತು ಮಧುಸೂದನವಲ್ಲಭಾಯೈ || 11 ||

ಲಕ್ಷ್ಮಣೈ ನಮೋಽಸ್ತು ಶುಭಲಕ್ಷಣಲಕ್ಷಿತಾಯೈ
ಸಿದ್ಧೈ ನಮೋಽಸ್ತು ಸುರಸಿದ್ಧಸುಪೂಜಿತಾಯೈ |
ಧೃತ್ಯೈ ನಮೋಽಸ್ತು ಮಮ ದುರ್ಗತಿಭಂಜನಾಯೈ
ಗತ್ಯೈ ನಮೋಽಸ್ತು ವರಸದ್ಗತಿದಾಯಕಾಯೈ || 12 ||

ದೇವೈ ನಮೋಽಸ್ತು ದಿವಿ ದೇವಗಣಾರ್ಚಿತಾಯೈ
ಭೂತ್ಯೈ ನಮೋಽಸ್ತು ಭುವನಾರ್ತಿವಿನಾಶಕಾಯೈ |
ಶಾಂತ್ಯೈ ನಮೋಽಸ್ತು ಧರಣೀಧರವಲ್ಲಭಾಯೈ
ಪುಷ್ಪೈ ನಮೋಽಸ್ತು ಪುರುಷೋತ್ತಮವತ್ಸಲಾಯೈ || 13 ||

(ಐಂ ಹ್ರೀಂ ||)

ಸುತೀವ್ರ ದಾರಿದ್ರ್ಯ ತಮೋಪಹಂತ್ರೈಃ
 ನಮೋಽಸ್ತು ತೇ ಸರ್ವ ಭಯಾಪಹಂತ್ರೈಃ |
 ಶ್ರೀವಿಷ್ಣುವಕ್ಷಸ್ಥಲ ಸಂಸ್ಥಿತಾಯೈ
 ನಮೋ ನಮಃ ಸರ್ವವಿಭೂತಿದಾಯೈ || 14 ||

ಜಯತು ಜಯತು ಲಕ್ಷ್ಮೀರ್ಲಕ್ಷಣಾಲಂಕೃತಾಂಗೀ
 ಜಯತು ಜಯತು ಪದ್ಮಾ ಪದ್ಮಸದ್ಮಾಭಿವಂದ್ಯಾ |
 ಜಯತು ಜಯತು ವಿದ್ಯಾ ವಿಷ್ಣುವಾಮಾಂಕಸಂಸ್ಥಾ
 ಜಯತು ಜಯತು ಸಮ್ಯಕ್ಸರ್ವಸಂಪತ್ಕರಾ ಶ್ರೀಃ || 15 ||

ಜಯತು ಜಯತು ದೇವೀ ದೇವಸಂಘಾಭಿಪೂಜ್ಯಾ
 ಜಯತು ಜಯತು ಭದ್ರಾ ಭಾರ್ಗವೀ ಭಾಗ್ಯರೂಪಾ |
 ಜಯತು ಜಯತು ನಿತ್ಯಾ ನಿರ್ಮಲಜ್ಞಾನವೇದ್ಯಾ
 ಜಯತು ಜಯತು ಸತ್ಯಾ ಸರ್ವಭೂತಾಂತರಸ್ಥಾ || 16 ||

ಜಯತು ಜಯತು ರಮ್ಯಾ ರತ್ನಗರ್ಭಾಂತರಸ್ಥಾ
 ಜಯತು ಜಯತು ಶುದ್ಧಾ ಶುದ್ಧಜಾಂಬೂನದಾಭಾ |
 ಜಯತು ಜಯತು ಕಾಂತಾ ಕಾಂತಿಮದ್ಭಾಸಿತಾಂಗೀ
 ಜಯತು ಜಯತು ಶಾಂತಾ ಶೀಘ್ರಮಾಗಚ್ಛ ಸೌಮ್ಯೇ || 17 ||

(ಶ್ರೀಂ ಕ್ಲೀಂ ||)

ಯಸ್ಯಾಃ ಕಲಾಯಾಃ ಕಮಲೋದ್ಭವಾದ್ಯಾ
 ರುದ್ರಾಶ್ಚ ಶಕ್ರಪ್ರಮುಖಾಶ್ಚ ದೇವಾಃ |
 ಜೀವಂತಿ ಸರ್ವೇಽಪಿ ಸಶಕ್ತಯಸ್ತೇ
 ಪ್ರಭುತ್ವಮಾಪ್ತಾಃ ಪರಮಾಯುಷಸ್ತೇ || 18 ||

|| ಮುಖಬೀಜಂ ||

ಓಂ -ಹ್ರಾಂ -ಘ್ರೀಂ -ಅಂ -ಆಂ -ಯಂ -ದುಂ -ಲಂ -ವಂ ||

ಲಿಲೇಖ ನಿಟಿಲೇ ವಿಧಿರ್ಮಮ ಲಿಪಿಂ ವಿಸೃಜ್ಯಾಂತರಂ
ತ್ವಯಾ ವಿಲಿಖಿತವ್ಯಮೇತದಿತಿ ತತ್ಪಲಪ್ರಾಪ್ತಯೇ |
ತದಂತಿಕಫಲಸ್ಫುಟಂ ಕಮಲವಾಸಿನಿ ಶ್ರೀರಿಮಾಂ
ಸಮರ್ಪಯ ಸಮುದ್ರಿಕಾಂ ಸಕಲಭಾಗ್ಯಸಂಸೂಚಿಕಾಂ || 19 ||

|| ಪಾದಬೀಜಂ ||

ಓಂ -ಅಂ -ಆಂ -ಈಂ -ಏಂ -ಐಂ -ಕಂ -ಲಂ -ರಂ ||

ಕಲಯಾ ತೇ ಯಥಾ ದೇವಿ ಜೀವಂತಿ ಸಚರಾಚರಾಃ |
ತಥಾ ಸಂಪತ್ಕರೀ ಲಕ್ಷ್ಮಿ ಸರ್ವದಾ ಸಂಪ್ರಸೀದ ಮೇ || 20 ||

ಯಥಾ ವಿಷ್ಣುರ್ದ್ರವಂ ನಿತ್ಯಂ ಸ್ವಕಲಾಂ ಸನ್ನ್ಯವೇಶಯತ್ |
ತಥೈವ ಸ್ವಕಲಾಂ ಲಕ್ಷ್ಮಿ ಮಯಿ ಸಮ್ಯಕ್ಸಮರ್ಪಯ || 21 ||

ಸತ್ವಸೌಖ್ಯಪ್ರದೇ ದೇವಿ ಭಕ್ತಾನಾಮಭಯಪ್ರದೇ |
ಅಚಲಾಂ ಕುರು ಯತ್ನೇನ ಕಲಾಂ ಮಯಿ ನಿವೇಶಿತಾಂ || 22 ||

ಮುದಾಸ್ತಾಂ ಮತ್ಪಾಲೇ ಪರಮಪದಲಕ್ಷ್ಮೀಃ ಸ್ಫುಟಕಲಾ
ಸದಾ ವೈಕುಂಠಶ್ರೀನಿವಸತು ಕಲಾ ಮೇ ನಯನಯೋಃ |
ವಸೇತ್ಸತ್ಯೇ ಲೋಕೇ ಮಮ ವಚಸಿ ಲಕ್ಷ್ಮೀರ್ವರಕಲಾ
ಶ್ರಿಯಶ್ಚೈತ ದ್ವೀಪೇ ನಿವಸತು ಕಲಾ ಮೇ ಸ್ವಕರಯೋಃ || 23 ||

|| ನೇತ್ರಬೀಜಂ ||

ಓಂ -ಘ್ರಾಂ -ಘ್ರೀಂ -ಘ್ರೇಂ -ಘ್ರೈಂ -ಘ್ರೋಂ -ಘ್ರೌಂ -ಘ್ರಂ -ಘ್ರಃ ||

ತಾವನ್ನಿತ್ಯಂ ಮಮಾಂಗೇಷು ಕ್ಷೀರಾಬ್ಧೌ ಶ್ರೀಕಲಾ ವಸೇತ್ |
ಸೂರ್ಯಾಚಂದ್ರಮಸೌ ಯಾವತ್ ತಾವಲ್ಲಕ್ಷ್ಮೀಪತಿಶ್ರಿಯೌ || 24 ||

ಸರ್ವಮಂಗಳಸಂಪೂರ್ಣಾ ಸರ್ವೈಶ್ವರ್ಯಸಮನ್ವಿತಾ |
ಆದ್ಯಾದಿಶ್ರೀಮಹಾಲಕ್ಷ್ಮೀಃ ತ್ವತ್ಕಲಾ ಮಯಿ ತಿಷ್ಠತು || 25 ||

ಅಜ್ಞಾನತಿಮಿರಂ ಹಂತುಂ ಶುದ್ಧಜ್ಞಾನಪ್ರಕಾಶಿಕಾ |
ಸರ್ವೈಶ್ವರ್ಯಪ್ರದಾ ಮೇಽಸ್ತು ತ್ವತ್ಕಲಾ ಮಯಿ ಸಂಸ್ಥಿತಾ || 26 ||

ಅಲಕ್ಷ್ಮೀಂ ಹರತು ಕ್ಷಿಪ್ರಂ ತಮಸ್ಸೂರ್ಯಪ್ರಭಾ ಯಥಾ |
ವಿತನೋತು ಮಮ ಶ್ರೇಯಸ್ತ್ವತ್ಕಲಾ ಮಯಿ ಸಂಸ್ಥಿತಾ || 27 ||

ಐಶ್ವರ್ಯಮಂಗಳೋತ್ಪತ್ತಿಃ ತ್ವತ್ಕಲಾಯಾಂ ನಿಧೀಯತೇ |
ಮಯಿ ತಸ್ಮಾತ್ಕೃತಾರ್ಥೋಽಸ್ಮಿ ಪಾತ್ರಮಸ್ಮಿ ಸ್ಥಿತೇಸ್ತವ || 28 ||

ಭವದಾವೇಶಭಾಗ್ಯಾರ್ಹೋ ಭಾಗ್ಯವಾನಸ್ಮಿ ಭಾರ್ಗವಿ |
ತ್ವತ್ಪ್ರಸಾದಾತ್ಪವಿತ್ರೋಹಂ ಲೋಕಮಾತರ್ನಮೋಽಸ್ತು ತೇ || 29 ||

ಪುನಾಸಿ ಮಾಂ ತ್ವತ್ಕಲಯೈವ ಯಸ್ಮಾತ್
ಅತಸ್ಸಮಾಗಚ್ಛ ಮಮಾಗ್ರತಸ್ತ್ವಂ |
ಪರಂ ಪದಂ ಶ್ರೀರ್ಭವ ಸುಪ್ರಸನ್ನಾ
ಮಯ್ಯಚ್ಯುತೇನ ಪ್ರವಿಶಾದಿಲಕ್ಷ್ಮೀಃ || 30 ||

(ಶ್ರೀಂ ಕ್ಲೀಂ ಶ್ರೀಂ ಹ್ರೀಂ ||)

ಶ್ರೀವೈಕುಂಠಸ್ಥಿತೇ ಲಕ್ಷ್ಮಿ ಸಮಾಗಚ್ಛ ಮಮಾಗ್ರತಃ |
ನಾರಾಯಣೇನ ಸಹ ಮಾಂ ಕೃಪಾದೃಷ್ಟ್ಯಾಽವಲೋಕಯ || 31 ||

ಸತ್ಯಲೋಕಸ್ಥಿತೇ ಲಕ್ಷ್ಮಿ ತ್ವಂ ಮಮಾಗಚ್ಛ ಸನ್ನಿಧಿಂ |
ವಾಸುದೇವೇನ ಸಹಿತಾ ಪ್ರಸೀದ ವರದಾ ಭವ || 32 ||

ಶ್ವೇತದ್ವೀಪಸ್ಥಿತೇ ಲಕ್ಷ್ಮಿ ಶೀಘ್ರಮಾಗಚ್ಛ ಸುವ್ರತೇ |
ವಿಷ್ಣುನಾ ಸಹಿತಾ ದೇವಿ ಜಗನ್ಮಾತಃ ಪ್ರಸೀದ ಮೇ || 33 ||

ಕ್ಷೀರಾಂಬುಧಿಸ್ಥಿತೇ ಲಕ್ಷ್ಮಿ ಸಮಾಗಚ್ಛ ಸಮಾಧವೇ |
ತ್ವತ್ಕೃಪಾದೃಷ್ಟಿಸುಧಯಾ ಸತತಂ ಮಾಂ ವಿಲೋಕಯ || 34 ||

ರತ್ನಗರ್ಭಸ್ಥಿತೇ ಲಕ್ಷ್ಮಿ ಪರಿಪೂರ್ಣಹಿರಣ್ಮಯಿ |
ಸಮಾಗಚ್ಛ ಸಮಾಗಚ್ಛ ಸ್ಥಿತ್ವಾಽಽಶು ಪುರತೋ ಮಮ || 35 ||

ಸ್ಥಿರಾ ಭವ ಮಹಾಲಕ್ಷ್ಮಿ ನಿಶ್ಚಲಾ ಭವ ನಿರ್ಮಲೇ |
ಪ್ರಸನ್ನಕಮಲೇ ದೇವಿ ಪ್ರಸನ್ನಹೃದಯಾ ಭವ || 36 ||

ಶ್ರೀಧರೇ ಶ್ರೀಮಹಾಲಕ್ಷ್ಮಿ ತ್ವದಂತಸ್ಥಂ ಮಹಾನಿಧಿಂ |
ಶೀಘ್ರಮುದ್ಧೃತ್ಯ ಪುರತಃ ಪ್ರದರ್ಶಯ ಸಮರ್ಪಯ || 37 ||

ವಸುಂಧರೇ ಶ್ರೀವಸುದೇ ವಸುದೋಗ್ಧ್ರಿ ಕೃಪಾಮಯಿ |
ತ್ವತ್ಕುಕ್ಷಿಗತಸರ್ವಸ್ವಂ ಶೀಘ್ರಂ ಮೇ ಸಂಪ್ರದರ್ಶಯ || 38 ||

ವಿಷ್ಣುಪ್ರಿಯೇ ರತ್ನಗರ್ಭೇ ಸಮಸ್ತಫಲದೇ ಶಿವೇ |
ತ್ವದ್ಗರ್ಭಗತಹೇಮಾದೀನ್ ಸಂಪ್ರದರ್ಶಯ ದರ್ಶಯ || 39 ||

ರಸಾತಲಗತೇ ಲಕ್ಷ್ಮಿ ಶೀಘ್ರಮಾಗಚ್ಛ ಮೇ ಪುರಃ |
ನ ಜಾನೇ ಪರಮಂ ರೂಪಂ ಮಾತರ್ಮೇ ಸಂಪ್ರದರ್ಶಯ || 40 ||

ಆವಿರ್ಭವ ಮನೋವೇಗಾತ್ ಶೀಘ್ರಮಾಗಚ್ಛ ಮೇ ಪುರಃ |
ಮಾ ವತ್ಸ ಭೈರಿಹೇತ್ಯುಕ್ತಾ ಕಾಮಂಗೌರಿವ ರಕ್ಷ ಮಾಂ || 41 ||

ದೇವಿ ಶೀಘ್ರಂ ಮಮಾಗಚ್ಛ ಧರಣೀಗರ್ಭಸಂಸ್ಥಿತೇ |
ಮಾತಸ್ತ್ವದ್ಭೃತ್ಯಭ್ಯತ್ಯೋಽಹಂ ಮೃಗಯೇ ತ್ವಾಂ ಕುತೂಹಲಾತ್ || 42 ||

ಉತ್ತಿಷ್ಠ ಜಾಗೃಹಿ ಮಯಿ ಸಮುತ್ತಿಷ್ಠ ಸೃಜಾಗೃಹಿ |
ಅಕ್ಷಯ್ಯಾನ್ ಹೇಮಕಲಶಾನ್ ಸುವರ್ಣೇನ ಸುಪೂರಿತಾನ್ || 43 ||

ನಿಕ್ಷೇಪಾನೇ ಸಮಾಕೃಷ್ಯ ಸಮುದ್ಧೃತ್ಯ ಮಮಾಗ್ರತಃ |
ಸಮುನ್ನತಾನನಾ ಭೂತ್ವಾ ಸಮ್ಯಗ್ಗೇಹಿ ಧರಾತಲಾತ್ || 44 ||

ಮತ್ಸನ್ನಿಧಿಂ ಸಮಾಗಚ್ಛ ಮದಾಹಿತಕೃಪಾರಸಾ |
ಪ್ರಸೀದ ಶ್ರೇಯಸಾಂ ದೋಗ್ಧೀ ಲಕ್ಷ್ಮೀರ್ಮೇ ನಯನಾಗ್ರತಃ || 45 ||

ಅತ್ರೋಪವಿಶ್ಯ ಲಕ್ಷ್ಮಿ ತ್ವಂ ಸ್ಥಿರಾ ಭವ ಹಿರಣ್ಮಯೀ |
ಸುಸ್ಥಿರಾ ಭವ ಸಂಪ್ರೀತ್ಯಾ ಪ್ರಸನ್ನಾ ವರದಾ ಭವ || 46 ||

ಆನೀತಾಂಸ್ತು ತ್ವಯಾ ದೇವಿ ನಿಧೀನ್ವೈ ಸಂಪ್ರದರ್ಶಯ |
ಅದ್ಯ ಕ್ಷಣೇನ ಸಹಸಾ ದತ್ವಾ ಸಂರಕ್ಷ ಮಾಂ ಸದಾ || 47 ||

ಮಯಿ ತಿಷ್ಠ ತಥಾ ನಿತ್ಯಂ ಯಥೇಂದ್ರಾದಿಷು ತಿಷ್ಠಸಿ |
ಅಭಯಂಕುರು ಮೇ ದೇವಿ ಮಹಾಲಕ್ಷ್ಮಿ ನಮೋಽಸ್ತು ತೇ || 48 ||

ಸಮಾಗಚ್ಛ ಮಹಾಲಕ್ಷ್ಮಿ ಶುದ್ಧಜಾಂಬೂನದಸ್ಥಿತೇ |
ಪ್ರಸೀದ ಪುರತಃ ಸ್ಥಿತ್ವಾ ಪ್ರಣತಂ ಮಾಂ ವಿಲೋಕಯ || 49 ||

ಲಕ್ಷ್ಮೀರ್ಭುವಂಗತಾ ಭಾಸಿ ಯತ್ರ ಯತ್ರ ಹಿರಣ್ಮಯೀ |
ತತ್ರ ತತ್ರ ಸ್ಥಿತಾ ತ್ವಂ ಮೇ ತವ ರೂಪಂ ಪ್ರದರ್ಶಯ || 50 ||

ಕ್ರೀಡಂತೀ ಬಹುಧಾ ಭೂಮೌ ಪರಿಪೂರ್ಣಕೃಪಾ ಮಯಿ |
ಮಮ ಮೂರ್ಧನಿ ತೇ ಹಸ್ತಮವಿಲಂಬಿತಮರ್ಪಯ || 51 ||

ಫಲಭಾಗ್ಯೋದಯೇ ಲಕ್ಷ್ಮಿ ಸಮಸ್ತಪುರವಾಸಿನಿ |
ಪ್ರಸೀದ ಮೇ ಮಹಾಲಕ್ಷ್ಮಿ ಪರಿಪೂರ್ಣಮನೋರಥೇ || 52 ||

ಅಯೋಧ್ಯಾದಿಷು ಸರ್ವೇಷು ನಗರೇಷು ಸಮಾಸ್ಥಿತೇ |
ವೈಭವೈರ್ವಿವಿಧೈರ್ಯುಕ್ತೈಃ ಸಮಾಗಚ್ಛ ಮುದಾನ್ವಿತೇ || 53 ||

ಸಮಾಗಚ್ಛ ಸಮಾಗಚ್ಛ ಮಮಾಗ್ರೇ ಭವ ಸುಸ್ಥಿರಾ |
ಕರುಣಾರಸನಿಷ್ಯಂದ ನೇತ್ರದ್ವಯವಿಲಾಸಿನಿ || 54 ||

ಸನ್ನಿಧತ್ಸ್ವ ಮಹಾಲಕ್ಷ್ಮಿ ತ್ವತ್ಪಾಣಿಂ ಮಮ ಮಸ್ತಕೇ |
ಕರುಣಾಸುಧಯಾ ಮಾಂ ತ್ವಮಭಿಷಿಚ್ಯ ಸ್ಥಿರಂ ಕುರು || 55 ||

ಸರ್ವರಾಜಗೃಹೇ ಲಕ್ಷ್ಮಿ ಸಮಾಗಚ್ಛ ಬಲಾನ್ವಿತೇ |
ಸ್ಥಿತ್ವಾಽಶು ಪುರತೋ ಮೇಽದ್ಯ ಪ್ರಸಾದೇನಾಭಯಂ ಕುರು || 56 ||

ಸಾದರಂ ಮಸ್ತಕೇ ಹಸ್ತಂ ಮಮ ತ್ವಂ ಕೃಪಯಾಽರ್ಪಯ |
ಸರ್ವರಾಜಸ್ಥಿತೇ ಲಕ್ಷ್ಮಿ ತ್ವತ್ಕಲಾ ಮಯಿ ತಿಷ್ಠತು || 57 ||

ಆದ್ಯಾದಿ ಶ್ರೀಮಹಾಲಕ್ಷ್ಮಿ ವಿಷ್ಣುವಾಮಾಂಕಸಂಸ್ಥಿತೇ |
ಪ್ರತ್ಯಕ್ಷಂ ಕುರು ಮೇ ರೂಪಂ ರಕ್ಷ ಮಾಂ ಶರಣಾಗತಂ || 58 ||

ಪ್ರಸೀದ ಮೇ ಮಹಾಲಕ್ಷ್ಮಿ ಸುಪ್ರಸೀದ ಮಹಾಶಿವೇ |
ಅಚಲಾ ಭವ ಸುಪ್ರೀತಾ ಸುಸ್ಥಿರಾ ಭವ ಮದ್ಗೃಹೇ || 59 ||

ಯಾವತ್ತಿಷ್ಠಂತಿ ವೇದಾಶ್ಚ ಯಾವಚ್ಛಂದ್ರದಿವಾಕರೌ |
ಯಾವದ್ವಿಷ್ಣುಶ್ಚ ಯಾವತ್ತ್ವಂ ತಾವತ್ಕುರು ಕೃಪಾಂ ಮಯಿ || 60 ||

ಚಾಂದ್ರೀ ಕಲಾ ಯಥಾ ಶುಕ್ಲೇ ವರ್ಧತೇ ಸಾ ದಿನೇ ದಿನೇ |
ತಥಾ ದಯಾ ತೇ ಮಯ್ಯೇವ ವರ್ಧತಾಮಭಿವರ್ಧತಾಂ || 61 ||

ಯಥಾ ವೈಕುಂಠನಗರೇ ಯಥಾ ವೈ ಕ್ಷೀರಸಾಗರೇ |
ತಥಾ ಮದ್ಭವನೇ ತಿಷ್ಠ ಸ್ಥಿರಂ ಶ್ರೀವಿಷ್ಣುನಾ ಸಹ || 62 ||

ಯೋಗಿನಾಂ ಹೃದಯೇ ನಿತ್ಯಂ ಯಥಾ ತಿಷ್ಠಸಿ ವಿಷ್ಣುನಾ |
ತಥಾ ಮದ್ಭವನೇ ತಿಷ್ಠ ಸ್ಥಿರಂ ಶ್ರೀವಿಷ್ಣುನಾ ಸಹ || 63 ||

ನಾರಾಯಣಸ್ಯ ಹೃದಯೇ ಭವತೀ ಯಥಾಸ್ತೇ
ನಾರಾಯಣೋಽಪಿ ತವ ಹೃತ್ಕಮಲೇ ಯಥಾಸ್ತೇ |
ನಾರಾಯಣಸ್ತ್ವಮಪಿ ನಿತ್ಯವಿಭೂ ತಥೈವ
ತೌ ತಿಷ್ಠತಾಂ ಹೃದಿ ಮಮಾಪಿ ದಯಾನ್ವಿತೌ ಶ್ರೀಃ || 64 ||

(ಶ್ರೀಂ ಹ್ರೀಂ ಐಂ ಕ್ಲೀಂ ||)

ವಿಜ್ಞಾನವೃದ್ಧಿಂ ಹೃದಯೇ ಕುರು ಶ್ರೀಃ
 ಸೌಭಾಗ್ಯವೃದ್ಧಿಂ ಕುರು ಮೇ ಗೃಹೇ ಶ್ರೀಃ |
 ದಯಾಸುವೃಷ್ಟಿಂ ಕುರುತಾಂ ಮಯಿ ಶ್ರೀಃ
 ಸುವರ್ಣವೃಷ್ಟಿಂ ಕುರು ಮೇ ಕರೇ ಶ್ರೀಃ || 65 ||

ನ ಮಾಂ ತ್ಯಜೇಥಾಃ ಶ್ರಿತಕಲ್ಪವಲ್ಲಿ
 ಸದ್ಭಕ್ತಿ ಚಿಂತಾಮಣಿ ಕಾಮಧೇನೋ |
 ನ ಮಾಂ ತ್ಯಜೇಥಾ ಭವ ಸುಪ್ರಸನ್ನೇ
 ಗೃಹೇ ಕಳತ್ರೇಷು ಚ ಪುತ್ರವರ್ಗೇ || 66 ||

|| ಕುಕ್ಷಿಬೀಜಂ ||

ಓಂ -ಅಂ -ಆಂ -ಈಂ -ಐಂ -ಒಂ ||

ಆದ್ಯಾದಿಮಾಯೇ ತ್ವಮಜಾಂಡಬೀಜಂ
 ತ್ವಮೇವ ಸಾಕಾರ ನಿರಾಕೃತೀ ತ್ವಂ |
 ತ್ವಯಾ ಧೃತಾಶ್ಚಾಬ್ಜ ಭವಾಂಡ ಸಂಘಾಃ
 ಚಿತ್ರಂ ಚರಿತ್ರಂ ತವ ದೇವಿ ವಿಷ್ಣೋಃ || 67 ||

ಬ್ರಹ್ಮರುದ್ರಾದಯೋ ದೇವಾ ವೇದಾಶ್ಚಾಪಿ ನ ಶಕ್ನುಯುಃ |
 ಮಹಿಮಾನಂ ತವ ಸ್ತೋತುಂ ಮಂದೋಽಹಂ ಶಕ್ನುಯಾಂ ಕಥಂ || 68 ||

ಅಂಬ ತ್ವದ್ವತ್ಸವಾಕ್ಯಾನಿ ಸೂಕ್ತಾಸೂಕ್ತಾನಿ ಯಾನಿ ಚ |
 ತಾನಿ ಸ್ವೀಕುರು ಸರ್ವಜ್ಞೇ ದಯಾಲುತ್ವೇನ ಸಾದರಂ || 69 ||

ಭವಂತಂ ಶರಣಂ ಗತ್ವಾ ಕೃತಾರ್ಥಾಸ್ಸ್ಯುಃ ಪುರಾತನಾಃ |
 ಇತಿ ಸಂಚಿಂತ್ಯ ಮನಸಾ ತ್ವಾಮಹಂ ಶರಣಂ ವ್ರಜೇ || 70 ||

ಅನಂತಾ ನಿತ್ಯಸುಖಿನಃ ತ್ವದ್ಭಕ್ತಾಸ್ತ್ವತ್ಪರಾಯಣಾಃ |
 ಇತಿ ವೇದಪ್ರಮಾಣಾದ್ಧಿ ದೇವಿ ತ್ವಾಂ ಶರಣಂ ವ್ರಜೇ || 71 ||

ತವ ಪ್ರತಿಜ್ಞಾ ಮಧ್ವಕ್ತಾ ನ ನಶ್ಯಂತೀತ್ಯಪಿ ಕ್ವಚಿತ್ |
ಇತಿ ಸಂಚಿಂತ್ಯ ಸಂಚಿಂತ್ಯ ಪ್ರಾಣಾನ್ ಸಂಧಾರಯಾಮ್ಯಹಂ || 72 ||

ತ್ವದಧೀನಸ್ತ್ವಹಂ ಮಾತಃ ತ್ವತ್ಕೃಪಾ ಮಯಿ ವಿದ್ಯತೇ |
ಯಾವತ್ಸಂಪೂರ್ಣಕಾಮಃ ಸ್ಯಾಂ ತಾವದ್ಧೇಹಿ ದಯಾನಿಧೇ || 73 ||

ಕ್ಷಣಮಾತ್ರಂ ನ ಶಕ್ನೋಮಿ ಜೀವಿತುಂ ತ್ವತ್ಕೃಪಾಂ ವಿನಾ |
ನ ಹಿ ಜೀವಂತಿ ಜಲಜಾ ಜಲಂ ತ್ಯಕ್ತ್ವಾ ಜಲಾಶ್ರಯಾಃ || 74 ||

ಯಥಾ ಹಿ ಪುತ್ರವಾತ್ಸಲ್ಯಾತ್ ಜನನೀ ಪ್ರಸ್ನುತಸ್ತನೀ |
ವತ್ಸಂ ತ್ವರಿತಮಾಗತ್ಯ ಸಂಪ್ರೀಣಯತಿ ವತ್ಸಲಾ || 75 ||

ಯದಿ ಸ್ಯಾತ್ತವ ಪುತ್ರೋಽಹಂ ಮಾತಾ ತ್ವಂ ಯದಿ ಮಾಮಕೀ |
ದಯಾಪಯೋಧರಸ್ತನ್ಯ ಸುಧಾಭಿರಭಿಷಿಂಚ ಮಾಂ || 76 ||

ಮೃಗ್ಯೋ ನ ಗುಣಲೇಶೋಽಪಿ ಮಯಿ ದೋಷೈಕಮಂದಿರೇ |
ಪಾಂಸೂನಾಂ ವೃಷ್ಟಿಬಿಂದೂನಾಂ ದೋಷಾಣಾಂಚ ನ ಮೇ ಮತಿಃ || 77 ||

ಪಾಪಿನಾಮಹಮೇಕಾಗ್ರೋ ದಯಾಲೂನಾಂ ತ್ವಮಗ್ರಣೀಃ |
ದಯನೀಯೋ ಮದನ್ಯೋಽಸ್ಮಿ ತವ ಕೋಽತ್ರ ಜಗತ್ತಯೇ || 78 ||

ವಿಧಿನಾಹಂ ನ ಸೃಷ್ಟಶ್ಚೇತ್ ನ ಸ್ಯಾತ್ತವ ದಯಾಲುತಾ |
ಆಮಯೋ ವಾ ನ ಸೃಷ್ಟಶ್ಚೇದೌಷಧಸ್ಯ ವೃಥೋದಯಃ || 79 ||

ಕೃಪಾ ಮದಗ್ರಜಾ ಕಿಂ ತೇ ಅಹಂ ಕಿಂ ವಾ ತದಗ್ರಜಃ |
ವಿಚಾರ್ಯ ದೇಹಿ ಮೇ ವಿತ್ತಂ ತವ ದೇವಿ ದಯಾನಿಧೇ || 80 ||

ಮಾತಾ ಪಿತಾ ತ್ವಂ ಗುರುಸದ್ಗತಿಃ ಶ್ರೀಃ
ತ್ವಮೇವ ಸಂಜೀವನಹೇತುಭೂತಾ |
ಅನ್ಯಂ ನ ಮನ್ಯೇ ಜಗದೇಕನಾಥೇ
ತ್ವಮೇವ ಸರ್ವಂ ಮಮ ದೇವಿ ಸತ್ಯಂ || 81 ||

|| ಹೃದಯಬೀಜಂ ||

ಓಂ -ಘ್ರಾಂ -ಘ್ರೀಂ -ಘ್ರೂಂ -ಘ್ರೈಂ -ಘ್ರೌಂ -ಘ್ರಃ -ಹುಂಘಟ್ ಕುರು ಕುರು ಸ್ವಾಹಾ ||

ಆದ್ಯಾದಿಲಕ್ಷ್ಮೀರ್ಭವ ಸುಪ್ರಸನ್ನಾ
 ವಿಶುದ್ಧವಿಜ್ಞಾನಸುಖೈಕದೋಗ್ಧಿ |
 ಅಜ್ಞಾನಹಂತ್ರೀ ತ್ರಿಗುಣಾತಿರಿಕ್ತಾ
 ಪ್ರಜ್ಞಾನ ನೇತ್ರೀ ಭವ ಸುಪ್ರಸನ್ನಾ || 82 ||

ಅಶೇಷವಾಗ್ಜಾಡ್ಯ ಮಲಾಪಹಂತ್ರೀ
 ನವಂನವಂ ಸುಷ್ಪು ಸುವಾಕ್ಯದಾಯಿನೀ |
 ಮಮೈವ ಜಿಹ್ವಾಗ್ರಸುರಂಗವರ್ತಿನೀ
 ಭವ ಪ್ರಸನ್ನಾ ವದನೇ ಚ ಮೇ ಶ್ರೀಃ || 83 ||

ಸಮಸ್ತಸಂಪತ್ತು ವಿರಾಜಮಾನಾ
 ಸಮಸ್ತತೇಜಸ್ಸು ವಿಭಾಸಮಾನಾ |
 ವಿಷ್ಣುಪ್ರಿಯೇ ತ್ವಂ ಭವ ದೀಪ್ಯಮಾನಾ
 ವಾಗ್ದೇವತಾ ಮೇ ವದನೇ ಪ್ರಸನ್ನಾ || 84 ||

ಸರ್ವಪ್ರದರ್ಶೀ ಸಕಲಾರ್ಥದೇ ತ್ವಂ
 ಪ್ರಭಾಸುಲಾವಣ್ಯದಯಾಪ್ರದೋಗ್ಧಿ |
 ಸುವರ್ಣದೇ ತ್ವಂ ಸುಮುಖೀ ಭವ ಶ್ರೀಃ
 ಹಿರಣ್ಮಯೀ ಮೇ ನಯನೇ ಪ್ರಸನ್ನಾ || 85 ||

ಸರ್ವಾರ್ಥದಾ ಸರ್ವಜಗತ್ಪ್ರಸೂತಿಃ
 ಸರ್ವೇಶ್ವರೀ ಸರ್ವಭಯಾಪಹಂತ್ರೀ |
 ಸರ್ವೋನ್ನತಾ ತ್ವಂ ಸುಮುಖೀ ಚ ನಃ ಶ್ರೀಃ
 ಹಿರಣ್ಮಯೀ ಮೇ ಭವ ಸುಪ್ರಸನ್ನಾ || 86 ||

ಸಮಸ್ತವಿಘ್ನಾಘ್ನಾ ವಿನಾಶ ಕಾರಿಣೀ
 ಸಮಸ್ತಭಕ್ತೋದ್ಧರಣೀ ವಿಚಕ್ಷಣಾ |

ಅನಂತಸಂಮೋದ ಸುಖ ಪ್ರದಾಯಿನೀ
ಹಿರಣ್ಮಯೀ ಮೇ ನಯನೇ ಪ್ರಸನ್ನಾ || 87 ||

ದೇವಿ ಪ್ರಸೀದ ದಯನೀಯತಮಾಯ ಮಹ್ಯಂ
ದೇವಾಧಿನಾಥ ಭವ ದೇವಗಣಾದಿ ವಂದ್ಯೇ |
ಮಾತಸ್ತಥೈವ ಭವ ಸನ್ನಿಹಿತಾ ದೃಶೋರ್ಮೇ
ಪತ್ಯಾ ಸಮಂ ಮಮ ಮುಖೇ ಭವ ಸುಪ್ರಸನ್ನಾ || 88 ||

ಮಾ ವತ್ಸ ಭೈರಭಯದಾನಕರೋರ್ಪಿತಸ್ತೇ
ಮೌಳೌ ಮಮೇತಿ ಮಯಿ ದೀನಜನಾನುಕಂಪೇ |
ಮಾತಃ ಸಮರ್ಪಯ ಮುದಾ ಕರುಣಾಕಟಾಕ್ಷಂ
ಮಾಂಗಳೈಬೀಜಮಿಹ ನಃ ಸೃಜ ಜನ್ಮ ಮಾತಃ || 89 ||

|| ಕಂಠಬೀಜಂ ||

ಓಂ -ಶ್ರಾಂ -ಶ್ರೀಂ -ಶ್ರೂಂ -ಶ್ರೈಂ -ಶ್ರೌಂ -ಶ್ರಂ -ಶ್ರಾಃ ||

ಕಟಾಕ್ಷ ಇಹ ಕಾಮಧುಕ್ ತವ ಮನಸ್ತು ಚಿಂತಾಮಣಿಃ
ಕರಃ ಸುರತರುಃ ಸದಾ ನವನಿಧಿಸ್ತ್ವಮೇವೇಂದಿರೇ |
ಭವೇತ್ತವ ದಯಾರಸೋ ರಸರಸಾಯನ ಚಾನ್ವಹಂ
ಮುಖಂ ತವ ಕಲಾನಿಧಿರ್ವಿವಿಧ ವಾಂಛಿತಾರ್ಥಪ್ರದಂ || 90 ||

ಯಥಾ ರಸಸ್ಪರ್ಶನತೋಽಯಸೋಽಪಿ
ಸುವರ್ಣತಾ ಸ್ಯಾತ್ ಕಮಲೇ ತಥಾ ತೇ |
ಕಟಾಕ್ಷಸಂಸ್ಪರ್ಶನತೋ ಜನಾನಾಂ
ಅಮಂಗಳಾನಾಮಪಿ ಮಂಗಳತ್ವಂ || 91 ||

ದೇಹೀತಿ ನಾಸ್ತೀತಿ ವಚಃ ಪ್ರವೇಶಾತ್
ಭೀತೋ ರಮೇ ತ್ವಾಂ ಶರಣಂ ಪ್ರಪದ್ಯೇ |

ಅತಃ ಸದಾಸ್ಮಿನ್ನಭಯಪ್ರದಾ ತ್ವಂ
ಸಹೈವ ಪತ್ಯಾ ಮಮ ಸನ್ನಿಧೇಹಿ || 92 ||

ಕಲ್ಪದ್ರುಮೇಣ ಮಣಿನಾ ಸಹಿತಾ ಸುರಮ್ಯಾ
ಶ್ರೀಸ್ತೇ ಕಲಾಮಯಿ ರಸೇನ ರಸಾಯನೇನ |
ಆಸ್ತಾಮತೋ ಮಮ ಚ ದೃಕ್ಕರಪಾಣಿಪಾದ
ಸ್ಪೃಷ್ಟ್ಯಾ ಸುವರ್ಣವಪುಷಃ ಸ್ಥಿರಜಂಗಮಾಃ ಸ್ಯುಃ || 93 ||

ಆದ್ಯಾದಿವಿಷ್ಣೋಃ ಸ್ಥಿರಧರ್ಮಪತ್ನಿ
ತ್ವಮಂಬ ಪತ್ಯಾ ಮಮ ಸನ್ನಿಧೇಹಿ |
ಆದ್ಯಾದಿಲಕ್ಷ್ಮಿ ತ್ವದನುಗ್ರಹೇಣ
ಪದೇಪದೇ ಮೇ ನಿಧಿದರ್ಶನಂ ಸ್ಯಾತ್ || 94 ||

ಆದ್ಯಾದಿಲಕ್ಷ್ಮೀಹೃದಯಂ ಪರೇದ್ಯಃ
ಸ ರಾಜ್ಯಲಕ್ಷ್ಮೀಮಚಲಾಂ ತನೋತಿ |
ಮಹಾದರಿದ್ರೋಽಪಿ ಭವೇದ್ಧನಾಡ್ಯಃ
ತದನ್ವಯೇ ಶ್ರೀಃ ಸ್ಥಿರತಾಂ ಪ್ರಯಾತಿ || 95 ||

ಯಸ್ಯ ಸ್ಮರಣಮಾತ್ರೇಣ ತುಷ್ಟಾ ಸ್ಯಾದ್ವಿಷ್ಟುವಲ್ಲಭಾ |
ತಸ್ಯಾಭೀಷ್ಟಂ ದದಾತ್ಯಾಶು ತಂ ಪಾಲಯತಿ ಪುತ್ರವತ್ || 96 ||

ಇದಂ ರಹಸ್ಯಂ ಹೃದಯಂ ಸರ್ವಕಾಮಫಲಪ್ರದಂ |
ಜಪಃ ಪಂಚಸಹಸ್ರಂ ತು ಪುರಶ್ಚರಣಮುಚ್ಯತೇ || 97 ||

ತ್ರಿಕಾಲಮೇಕಕಾಲಂ ವಾ ನರೋ ಭಕ್ತಿಸಮನ್ವಿತಃ |
ಯಃ ಪಠೇಚ್ಛೃಣುಯಾದ್ವಾಪಿ ಸ ಯಾತಿ ಪರಮಾಂ ಶ್ರಿಯಂ || 98 ||

ಮಹಾಲಕ್ಷ್ಮೀಂ ಸಮುದ್ದಿಶ್ಯ ನಿಶಿ ಭಾರ್ಗವವಾಸರೇ |
ಇದಂ ಶ್ರೀಹೃದಯಂ ಜಪ್ತ್ವಾ ಪಂಚವಾರಂ ಧನೀ ಭವೇತ್ || 99 ||

ಅನೇನ ಹೃದಯೇನಾನ್ನಂ ಗರ್ಭಿಣ್ಯಾ ಅಭಿಮಂತ್ರಿತಂ |
ದದಾತಿ ತತ್ಕುಲೇ ಪುತ್ರೋ ಜಾಯತೇ ಶ್ರೀಪತಿಃ ಸ್ವಯಂ || 100 ||

ನರೇಣಾಪ್ಯಥವಾ ನಾರ್ಯಾ ಲಕ್ಷ್ಮೀಹೃದಯಮಂತ್ರಿತೇ |
ಜಲೇ ಪೀತೇ ಚ ತದ್ವಂಶೇ ಮಂದಭಾಗ್ಯೋ ನ ಜಾಯತೇ || 101 ||

ಯ ಆಶ್ವಯುಜ್ಮಾಸಿ ಚ ಶುಕ್ಲಪಕ್ಷೇ
ರಮೋತ್ಸವೇ ಸನ್ನಿಹಿತೇ ಚ ಭಕ್ತ್ಯಾ |
ಪಠೇತ್ತಥೈಕೋತ್ತರವಾರವೃದ್ಧ್ಯಾ
ಲಭೇತ ಸೌವರ್ಣಮಯೀಂ ಸುವೃಷ್ಟಿಂ || 102 ||

ಯ ಏಕಭಕ್ತ್ಯಾನ್ವಹಮೇಕವರ್ಷಂ
ವಿಶುದ್ಧಧೀಃ ಸಪ್ತತಿವಾರಜಾಪೀ |
ಸ ಮಂದಭಾಗ್ಯೋಽಪಿ ರಮಾಕಟಾಕ್ಷಾದ್
ಭವೇತ್ಸಹಸ್ರಾಕ್ಷಶತಾಧಿಕಶ್ರೀಃ || 103 ||

ಶ್ರೀಶಾಂಘ್ರಿಭಕ್ತಿಂ ಹರಿದಾಸದಾಸ್ಯಂ
ಪ್ರಸನ್ನಮಂತ್ರಾರ್ಥದೃಢೈಕನಿಷ್ಠಾಂ |
ಗುರೋಸ್ತೃತಿಂ ನಿರ್ಮಲಬೋಧಬುದ್ಧಿಂ
ಪ್ರದೇಹಿ ಮಾತಃ ಪರಮಂ ಪದಂ ಶ್ರೀಃ || 104 ||

ಪೃಥ್ವೀಪತಿತ್ವಂ ಪುರುಷೋತ್ತಮತ್ವಂ
ವಿಭೂತಿವಾಸಂ ವಿವಿಧಾರ್ಥಸಿದ್ಧಿಂ |
ಸಂಪೂರ್ಣಕೀರ್ತಿಂ ಬಹುವರ್ಷಭೋಗಂ
ಪ್ರದೇಹಿ ಮೇ ಲಕ್ಷ್ಮಿ ಪುನಃಪುನಸ್ತ್ವಂ || 105 ||

ವಾದಾರ್ಥಸಿದ್ಧಿಂ ಬಹುಲೋಕವಶ್ಯಂ
ವಯಃಸ್ಥಿರತ್ವಂ ಲಲನಾಸು ಭೋಗಂ |

ಪಾತ್ರಾದಿಲಬ್ಧಿಂ ಸಕಲಾರ್ಥಸಿದ್ಧಿಂ
ಪ್ರದೇಹಿ ಮೇ ಭಾರ್ಗವಿ ಜನ್ಮಜನ್ಮನಿ || 106 ||

ಸುವರ್ಣವೃದ್ಧಿಂ ಕುರು ಮೇ ಗೃಹೇ ಶ್ರೀಃ
ಸುಧಾನ್ಯವೃದ್ಧಿಂ ಕುರು ಮೇ ಗೃಹೇ ಶ್ರೀಃ |
ಕಲ್ಯಾಣವೃದ್ಧಿಂ ಕುರು ಮೇ ಗೃಹೇ ಶ್ರೀಃ
ವಿಭೂತಿವೃದ್ಧಿಂ ಕುರು ಮೇ ಗೃಹೇ ಶ್ರೀಃ || 107 ||

|| ಶಿರೋಬೀಜಂ ||

ಓಂ -ಯಂ -ಹಂ -ಕಂ -ಲಂ -ವಂ -ಶ್ರೀಂ ||

ಧ್ಯಾಯೇಲ್ಲಕ್ಷ್ಮೀಂ ಪ್ರಹಸಿತಮುಖೀಂ ಕೋಟಿಬಾಲಾರ್ಕಭಾಸಾಂ
ವಿದ್ಯುದ್ವರ್ಣಾಂಬರವರಧರಾಂ ಭೂಷಣಾಢ್ಯಾಂ ಸುಶೋಭಾಂ |
ಬೀಜಾಪೂರಂ ಸರಸಿಜಯುಗಂ ಬಿಭ್ರತೀಂ ಸ್ವರ್ಣಪಾತ್ರಂ
ಭರ್ತ್ವಾ ಯುಕ್ತಾಂ ಮುಹುರಭಯದಾ ಮಹ್ಯಮಪ್ಯಚ್ಯುತಶ್ರೀಃ || 108 ||

|| ಇತಿ ಶ್ರೀಲಕ್ಷ್ಮೀಹೃದಯಂ ಸಮಾಪ್ತಂ ||